

**கோரிக்கை எண்.36**  
**திட்டம், வளர்ச்சி மற்றும் சிறப்பு முயற்சிகள் துறை**  
**கொள்கை விளக்கக் குறிப்பு**

**1.1 திட்டம், வளர்ச்சி மற்றும் சிறப்பு முயற்சிகள் துறையின் முக்கியப் பணிகளாவன:**

- i. மாநில திட்டக் குழுவின் உதவியோடு ஐந்தாண்டுத் திட்டங்கள் மற்றும் ஆண்டுத் திட்டங்கள் தயாரித்தல்.
- ii. திட்டப்பணிகள், மத்திய அரசு பொறுப்பேற்கும் திட்டப் பணிகள் மற்றும் மத்திய மாநில அரசுகள் செலவு பொறுப்பேற்கும் திட்டங்கள் ஆகியவற்றைக் கண்காணித்தல்.
- iii. திட்டப் பணிகள், மத்திய அரசு பொறுப்பேற்கும் திட்டப் பணிகள் மற்றும் வெளிநாட்டு நிதி உதவி பெறும் திட்டங்கள் ஆகியவற்றை மதிப்பீடு மற்றும் செயல்முறை ஆராய்ச்சித் துறை மூலம் மதிப்பீடு செய்தல்.
- iv. பொருள் இயல் மற்றும் புள்ளி இயல் துறை மூலமாக புள்ளிவிவரங்கள் சேகரித்தல், ஒருங்கிணைத்தல் மற்றும் வெளியிடுதல். இப்பணிகளில், மாநில வருவாய் மதிப்பீடு, பொருளாதார கணக்கெடுப்பு, வேளாண்மை கணக்கெடுப்பு மற்றும் சிறப்பு ஆய்வுகள் ஆகியவைகளுடன் மாநில பொருளாதார மாதாந்திர கண்காணிப்பு ஆகியவை அடங்கும்.
- v. இருபது அம்சத் திட்டத்தின்கீழ் செயல்படுத்தப்படும் வறுமை ஒழிப்புத் திட்டங்களைக் கண்காணித்தல்.
- vi. பரவலாக்கப்பட்ட மாவட்டத் திட்டத்தில் மாவட்டத் திட்டக் குழுவின் பணிகளை மாநிலத் திட்டக்குழுவின் உதவியுடன் மேற்பார்வையிடுதல்.
- vii. மலைப்பகுதி மேம்பாட்டுத் திட்டம் மற்றும் மேற்கு மலைத்தொடர் மேம்பாட்டுத் திட்டப் பணிகளின் செயலாக்கம் குறித்து மேற்பார்வையிடுதல்.
- viii. மாநில அளவில் உலக வர்த்தக அமைப்பின் சம்பந்தப்பட்ட நிகழ்வுகளின் பாதிப்புகளை கண்காணித்தல்.
- ix. பெரிய கட்டமைப்புத் திட்டங்களின் முன்னேற்றம் குறித்து ஆய்வு செய்தல்.
- x. சிறப்பு முயற்சிகளின் கீழ் வரும் திட்டங்களைத் துவக்குதல் மற்றும் அவற்றின் செயலாக்கத்தை மேற்பார்வையிடுதல்.
- xi. ஆண்டுத் திட்டங்களுக்கான திட்டம் மற்றும் வரவு செலவுத் திட்ட இணைப்பினைத் தயாரித்தல்.
- xii. தொலை உணர்வு நுட்பம் பயன்படுத்தப்படும் திட்டங்களை ஒருங்கிணைத்தல்.
- xiii. ராஷ்டிரிய சம் விகாஸ் யோஜனா திட்டத்தின் கீழ் செயல்படுத்தப்படும் திட்டங்களின் செயலாக்கத்தை மேற்பார்வையிடுதல்.
- xiv. மாவட்ட கண்காணிப்பு அலுவலர்களின் அறிக்கைகள் மீது தொடர் நடவடிக்கை எடுத்தல்.

## 1.2 இந்த பணிகள் பற்றிய குறிப்பு பின்வருமாறு :

### 1.2.1 ஐந்தாண்டுத் திட்டங்களின் சாதனைகள்:

இரண்டாவது ஐந்தாண்டுத் திட்டம் முதலாகத் திட்ட ஒதுக்கீடுகளை மாநில அரசு தொடர்ந்து எய்தி வந்துள்ளது. முதல் ஐந்தாண்டுத் திட்டம் முதல் ஒன்பதாவது ஐந்தாண்டுத் திட்டம் வரையில் ஏற்பளிக்கப்பட்ட திட்ட ஒதுக்கீடுகள் மற்றும் செலவினங்கள் கீழே கொடுக்கப்பட்டுள்ளன.

(ரூபாய் கோடியில்)

திட்டக் காலம்	ஏற்பளிக்கப்பட்ட ஒதுக்கீடு	செலவினம்
முதல் திட்டம் (1951-56)	86	80
இரண்டாவது திட்டம் (1956-61)	186	188
மூன்றாவது திட்டம் மற்றும் ஆண்டுத் திட்டம் (1961-69)	608	613
நான்காவது திட்டம் (1969-74)	552	559
ஐந்தாவது திட்டம் (1974-79)	1122	1165
ஆறாவது திட்டம் (1980-85)	3150	3645
ஏழாவது திட்டம் (1985-90)	5750	6317
ஆண்டுத் திட்டம் (1990-91)	1450	1591
ஆண்டுத் திட்டம் (1991-92)	1600	1726
எட்டாவது திட்டம் (1992-97)	10200	14024
ஒன்பதாவது திட்டம் (1997-2002)	25000	25036

முதலாவது ஐந்தாண்டுத் திட்டத்தில் தனி நபருக்கான திட்ட ஒதுக்கீடு ரூ.29 ஆக இருந்தது. இது ஐந்தாவது ஐந்தாண்டுத் திட்டத்தில் ரூ.248 ஆக உயர்ந்தது. பத்தாவது ஐந்தாண்டுத் திட்டத்தில் தனி நபருக்கான திட்ட ஒதுக்கீடு உயர்ந்த அளவான ரூ.6,440 ஆக இருக்கும் என எதிர்பார்க்கப்படுகிறது.

### 1.2.2 பத்தாவது ஐந்தாண்டுத் திட்டம் (2002-2007):

தேசிய அளவில் பத்தாவது ஐந்தாண்டுத் திட்டத்திற்கான கண்ணோட்டம் 2001-ம் ஆண்டு, செப்டம்பர் முதல்நாள் கூட்டப்பட்ட தேசிய வளர்ச்சிக் குழுவின் ஒப்புதல் பெறப்பட்டது. இதில் பத்தாவது திட்டக் காலத்தில், அதாவது 2002 முதல் 2007 வரையிலான காலத்தில், தேசிய மொத்த உற்பத்தி வீதத்தில் ஆண்டுக்கு 8 சதவீத வளர்ச்சி இருக்குமென நிர்ணயிக்கப்பட்டுள்ளது. இதன் அடிப்படையில் மாநிலத் திட்டக் குழு பத்தாவது ஐந்தாண்டுத் திட்டத்தை தயாரித்துள்ளது. பத்தாவது ஐந்தாண்டுத் திட்டத்திற்கு ரூ.40,000 கோடி என்ற ஒதுக்கீட்டிற்கு மத்திய திட்டக் குழு ஒப்புதல் அளித்துள்ளது. 8 சதவீத வளர்ச்சியை அடைவதைத் தவிர, மனிதவளம் குறித்த முக்கிய இலக்குகள் நிர்ணயிக்கப்பட்டுள்ளன.

### 1.2.3 2002-2003, 2003-2004, 2004-2005 மற்றும் 2005-2006 ஆம் ஆண்டுத் திட்டம்:

பத்தாவது ஐந்தாண்டுத் திட்டத்தின் முதல் நான்கு ஆண்டுகளுக்கான ஏற்பளிக்கப்பட்ட ஒதுக்கீடுகள் மற்றும் செலவின விவரங்கள் கீழே கொடுக்கப்பட்டுள்ளன.

ஆண்டு	ஏற்பளிக்கப்பட்ட ஒதுக்கீடு	செலவினம்	சாதனை விழுக்காடு
	(ரூபாய் கோடியில்)		
2002-2003	5750.00	5841.05	101.58
2003-2004	7000.00	7088.31	101.26
2004-2005	8001.00	8285.84	103.56
2005-2006	9100.00	9675.84*	106.33

\* தற்பொழுதுக்கானது

### 1.2.4 2006-2007 ஆம் ஆண்டுத் திட்டம்:

2006-2007 ஆம் ஆண்டிற்கு ரூ.12,500 கோடி என்ற உயரளவு வளர்ச்சித் திட்ட ஒதுக்கீட்டளவிற்கு 06.06.2006 ஆம் நாளன்று புது தில்லியில் மத்திய திட்டக் குழுவின் துணைத்தலைவர் மற்றும் முதலமைச்சர் அளவிலான கலந்துரையாடலின்போது ஒப்புதல் பெறப்பட்டது. இந்த ஒதுக்கீடு 2005-2006 ஆம் ஆண்டுக்கான வளர்ச்சித் திட்ட ஒதுக்கீட்டைக் காட்டிலும் மிக உயர்ந்த அளவில் அமைந்துள்ளது.

### 1.2.5 இராஷ்டிரிய சம் விகாஸ் யோஜனா:

இராஷ்டிரிய சம் விகாஸ் யோஜனா திட்டம், திருவண்ணாமலை, திண்டுக்கல், கடலூர், நாகப்பட்டினம் மற்றும் சிவகங்கை ஆகிய 5 மாவட்டங்களில் மத்திய அரசின் திட்டக் குழுவின் முழு உதவியுடன் செயல்படுத்தப்பட்டு வருகின்றது. இத்திட்டத்தின் முக்கிய நோக்கமானது, குறைந்த வேளாண்மை உற்பத்தி, வேலையின்மை, சமூகம் மற்றும் ஏனைய கட்டமைப்புகளில் உள்ள குறைபாடுகளை நிவர்த்தி செய்வதாகும். இத்திட்டத்தை செயல்படுத்துவதற்கு மாவட்டம் ஒவ்வொன்றிற்கும் ஆண்டுதோறும் சிறப்பு மத்திய நிதி உதவியாக ரூ.15.00 கோடி என மூன்றாண்டுகளுக்கு மத்திய அரசு வழங்குகிறது. இத்திட்டத்தில் மண்வள பாதுகாப்பு, வனவளம், சமூக வனம், நீர்வடிப்பகுதி வளர்ச்சி, சிறுபாசனம், வேளாண்மை, தோட்டக்கலை, கட்டமைப்பு வசதி (சாலைகள் மற்றும் மின்சக்தி), சமூகத் துறை (மருத்துவம் மற்றும் கல்வி) மற்றும் பிழைப்பதற்கான உதவி (வருமானம் பெருக்குவதற்கான நடவடிக்கைகள் குறிப்பாக கைத்தறி, தகவல் தொழில் நுட்பம், வேளாண்மை செய்முறை மற்றும் பல) ஆகியவை அடங்கும். இத்திட்டங்களை முழுமையாக செயல்படுத்திய பின்னர் தனிநபர் வருமானம் மற்றும் வேளாண்மை உற்பத்தி ஆகியவை உயரும் என எதிர்பார்க்கப்படுகின்றது.

### 1.2.6 மத்திய அரசு பொறுப்பேற்கும் திட்டங்கள்/மத்திய மாநில அரசுகள் செலவுப் பொறுப்பேற்கும் திட்டங்கள்:

மத்திய அரசு பொறுப்பேற்கும் திட்டங்கள் (100 விழுக்காடு மத்திய அரசின் நிதியுதவியுடன்) மற்றும் மத்திய, மாநில அரசுகள் செலவுப் பொறுப்பேற்கும் திட்டங்கள் ஆகியவை பல்வேறு துறைகள் மற்றும் நிறுவனங்களால் செயல்படுத்தப்படுவதை கண்காணிக்கப்படுகிறது. திட்டங்களை விரைவாக செயல்படுத்துவதற்கு மத்திய அரசு மற்றும் மத்திய மாநில அரசுகள் செலவுப் பொறுப்பேற்கும் திட்டங்கள் ஆகியவற்றை ஒப்பளிப்பு செய்யும்

நடைமுறைகள் எளிதாக்கப்பட்டுள்ளன. மேற்கண்ட திட்டங்களில் செயலாக்கத்தின் முன்னேற்றம் பல்வேறு நிலைகளில் மாதாந்திர அடிப்படையில் கண்காணிக்கப்படுகிறது.

### 1.2.7 சிறப்பு முயற்சிகள் மற்றும் திட்டங்கள்:

சிறப்பு முயற்சிகள் மற்றும் திட்டங்களை கண்காணிக்க ஏதுவாகவும், வெவ்வேறு ஆதாரங்களிலிருந்து உருவாகும் புத்தாக்கத் திட்டங்களை சம்பந்தப்பட்ட தலைமைச் செயலக துறைகளுடனும், இதர சார்பு துறைகளுடனும் கலந்தாலோசித்து செயல்படுத்தும் நோக்குடனும், “திட்டம் மற்றும் வளர்ச்சித் துறை” என்பது “திட்டம், வளர்ச்சி மற்றும் சிறப்பு முயற்சிகள் துறை” என்று திட்டம் மற்றும் வளர்ச்சித் துறையின் 29.04.2003 நாளிட்ட 31-ம் அரசாணைப்படி பெயர் மாற்றம் செய்யப்பட்டுள்ளது.

மேற்கூறியவற்றிலிருந்து சிறப்பு முயற்சிகள் தொடர்பாக பின்வரும் கருத்துக்கள் கவனத்தில் கொள்ளப்பட்டன.

- (அ) உயிரி எரிசக்தி உற்பத்தித் திட்டம்: உயிரி பொருள்கள் வழங்குதல்.
- (ஆ) சர்க்கரை ஆலைகளிலிருந்து எத்னால் தயாரித்தல்: கருப்பஞ்சாற்று கசண்டு அல்லாத ஏனைய ஆதாரங்களான சர்க்கரைக் கிழங்கு (Sugarbeet), இனிப்புச் சோளம், மக்காச் சோளம், மரவள்ளிக் கிழங்கு மற்றும் ஏனைய மாச்சத்து தாவரங்களிலிருந்து எத்னால் தயாரித்தல்.
- (இ) காட்டு ஆமணக்கு மற்றும் சைமருபா கிளாக்கா மரம் ஆகியவற்றிலிருந்து உயிரி எரிவாயு தயாரித்தல்.
- (ஈ) உயர் தொழில்நுட்ப விவசாயம்.

### 1.2.8 மலைப்பகுதி மேம்பாட்டுத் திட்டம்:

மலைப்பகுதி மேம்பாட்டுத் திட்டம் நீலகிரி மாவட்டத்தில் 1975 முதல், மத்திய திட்டகுழுவின் நிதி உதவியுடன் செயல்படுத்தப்படுகிறது. மலைப்பகுதியின் உயிரின சூழல்களை பாதுகாத்து, மேம்படுத்துதல் அதனை மேலும் வளப்படுத்துதல் ஆகிய மாநில அரசின் முயற்சிக்கு உறுதுணையாக இத்திட்டம் செயல்படுத்தப்பட்டு வருகிறது.

இத்திட்டத்தின் முக்கிய குறிக்கோள் இயற்கைச் சூழலைப் பாதுகாப்பதும், இயற்கைச் சூழலை நிலைப்படுத்துவதும் ஆகும். இதன் அடிப்படையில் பல்வகை உயிரின சூழலை பாதுகாக்கவும், மலைவாழ் உயிரினங்களை பாதுகாத்து புத்துயிர் ஊட்டும் வகையில் அனைத்து வளர்ச்சிப்பணிகளும் திட்டமிடப்படுகின்றன. நீலகிரி மாவட்டம் முழுவதும் 75 பெரிய நீர்வடிபகுதிகளாக பகுக்கப்பட்டு, முன்னுரிமை நீர்வடிபகுதிகள் கண்டறியப்பட்டுள்ளன. அதற்கான பணிகள் முன்னுரிமை நீர்வடிபகுதிகளில் செயல்படுத்தப்படுகின்றன. சாகுபடி செய்யத்தக்க நிலங்களில், வடிகால்களை சுத்திகரித்தல், மழைநீரை சேமித்தல், ஈரபதத்தை தக்கவைத்தல் போன்ற சுற்றுப்புற சூழலுக்கு உகந்த நடவடிக்கைகள் மூலம், சிறிய நுண்நீர் வடிப்பகுதிகள் மேம்படுத்தப்படுகின்றன.

தமிழ்நாட்டிற்கு மத்திய திட்டக்குழு சிறப்பு மத்திய உதவியாக ரூபாய் 2210 லட்சங்களை வருடாந்திர ஒதுக்கீடாக செய்துவந்தது. இந்த சிறப்பு மத்திய உதவி, மானியமாகவும் கடனாகவும் 90 : 10 என்ற அடிப்படையில் விடுவிக்கப்படுகிறது. 2005-2006ஆம் ஆண்டு முதல் மத்திய அரசு சிறப்பு மத்திய உதவியின் மானியத்தை மட்டும் விடுவித்து வருகிறது. கடன் பகுதியை, வெளிச்சந்தை கடனாக பெறுவதற்கு மாநில அரசுக்கு அனுமதியளிக்கப்பட்டுள்ளது.

## 2005-2006 ஆம் ஆண்டின் செயல்பாடு

2005-2006ஆம் ஆண்டிற்கு மொத்த ஒதுக்கீடு ரூபாய் 2210 லட்சங்களாகும். இந்த முழு ஒதுக்கீட்டிற்கும் ஒப்பளிப்புகள் வழங்கப்பட்டுவிட்டன. மேற்படி நிதி ஒதுக்கீட்டில், பெருமளவு தொகை மண்வளப் பாதுகாப்பு, காடுவளர்ப்பு, தோட்டப்பயிர் வளர்ப்பு, உள்ளாட்சி மன்றங்கள் மேம்பாடு, சாலைகள் மேம்பாடு, ஆதி திராவிடர் மற்றும் பழங்குடியினர் நலம் ஆகிய திட்ட பணிகளுக்காக செலவிடப்பட்டுள்ளது.

## 2006-2007ஆம் ஆண்டிற்கான திட்ட செயற்குறிப்பு

மாநிலத்தின் சிறந்த செயல்பாட்டினை கருத்தில் கொண்டு 2006-2007ஆம் ஆண்டிற்குரிய வருடாந்திர திட்டத்திற்கு ரூபாய் 3550 லட்சத்திற்கு நிதி ஒதுக்கீடு செய்ய மத்திய திட்டக்குழு ஒப்புக்கொண்டுள்ளது. அதற்கேற்ப ஆண்டுத் திட்டம் ரூபாய் 3550 லட்சத்திற்கு தயார்செய்யப்பட்டு மத்திய திட்டக்குழுவின் ஒப்புதலுக்காக அனுப்பப்பட்டது. இத்திட்டத்தில் ஆதி திராவிடர் நலம், உள்ளாட்சி அமைப்பு வளர்ச்சி, மண் மற்றும் நீர் வளப் பாதுகாப்பு, காடு வளர்ப்பு, தோட்டக்கலை, சாலைகள், சுற்றுலா ஆகிய துறைகளின் வளர்ச்சிக்கு முன்னுரிமை அளிக்கப்பட்டுள்ளது. இந்த ஆண்டுத் திட்டத்திற்கு மத்திய திட்டக்குழு ஒப்புதல் அளித்துள்ளது.

### **1.2.9 மேற்கு மலைத் தொடர் மேம்பாட்டுத் திட்டம்:**

மேற்கு மலைத் தொடர் மேம்பாட்டுத் திட்டம், தமிழ்நாட்டில் 1975-76ல் தொடங்கப்பட்டு, மத்திய அரசின் முழு நிதியுதவியுடன் (90% மான்யம் மற்றும் 10% கடன்) செயல்படுத்தப்பட்டு வருகிறது.

மேற்கு மலைத் தொடர் பகுதியானது, தமிழ்நாட்டில் 26,000 சதுர கிலோமீட்டர் பரப்பளவில் உள்ளது. இது, தமிழ்நாட்டின் மொத்த பரப்பளவில் 20 விழுக்காடாகும். இத்திட்டம் தற்பொழுது, தமிழ்நாட்டில் 8 மாவட்டங்களில் இருந்து தெரிந்தெடுக்கப்பட்ட 57 வட்டாரங்களைக் கொண்ட 33 வட்டங்களில் செயல்படுத்தப்பட்டு வருகிறது. இத்திட்டம் தேனி மற்றும் கன்னியாகுமரி மாவட்டங்களில் முழுவதுமாக செயல்படுத்தப்படுகிறது.

இத்திட்டத்தின் முக்கிய நோக்கங்களாவன :

- அ) உயிரினப் பாதுகாப்பிற்கு, இயற்கைச் சூழலின் சமநிலையை பேணுதல்
- ஆ) இப்பகுதியில் அபரிமிதமாக காணப்படும் உயரிய மரபணு உயிரினங்களை பாதுகாத்தல்
- இ) மனித இனத்தால் இயற்கைச் சூழலுக்கு ஏற்பட்ட மற்றும் ஏற்படுகின்ற சீரழிவுகளை சரி செய்தல்
- ஈ) அங்குள்ள மக்களுக்கு விழிப்புணர்வை ஏற்படுத்தி சுற்றுச்சூழல் வளர்ச்சிக்கான திட்டங்களில் அவர்களை தீவிரமாக பங்கு கொள்ள செய்தல்

இத்திட்டத்தின் கீழ் செயல்படுத்தப்படும் முக்கிய வளர்ச்சிப் பணிகள் மண்வளப் பாதுகாப்பு, தோட்டக்கலை, காடு வளர்ப்பு, சிறுபாசனம், ஊரக சாலைகள், கால்நடை பராமரிப்பு,

மீன்வளம், பட்டுவளர்ச்சி, தொலையுணர்வு, பனைப்பொருள் வளர்ச்சி ஆகியவையாகும். இத்திட்டத்தின் மொத்த ஒதுக்கீட்டில் 80 விழுக்காடு தொகை மண்வள பாதுகாப்பு, தோட்டக்கலை, காடு வளர்ப்பு ஆகிய மூன்று முக்கிய துறைகளுக்கு ஒதுக்கப்பட்டு வருகிறது.

இத்திட்டத்திற்காக, ஒன்பதாவது ஐந்தாண்டுத் திட்டத்தில், மொத்தம் ரூ.51.50 கோடி மத்திய அரசிடமிருந்து சிறப்பு நிதி உதவியாக பெறப்பட்டுள்ளது.

இத்திட்டத்திற்காக பத்தாவது ஐந்தாண்டுக் காலத்தின் (2002-2007) முதல் நான்காண்டுகளுக்கு, அதாவது 2002-2003, 2003-2004, 2004-2005 மற்றும் 2005-2006 ஆம் ஆண்டுகளுக்கு மத்திய திட்டக்குழு ஒவ்வொரு ஆண்டிற்கும் ரூ.10.99 கோடி நிதி ஒதுக்கீடு செய்துள்ளது. இத்திட்டத்தின் கீழ் பணிகள் யாவும், சம்பந்தப்பட்ட துறைகள் மூலமாகவும், மாவட்ட ஆட்சித் தலைவர்களின் கண்காணிப்பின் மூலமாகவும் செயல்படுத்தப்பட்டு வருகிறது. துறைவாரியான ஒதுக்கீடுகளில் மண்வளப் பாதுகாப்பு, தோட்டப் பயிர்கள் மற்றும், இயற்கை வளங்களை பேணி காப்பதற்கு மிகுந்த முக்கியத்துவம் தரப்படுகிறது.

மேலும் மேற்கு மலைத்தொடர் மேம்பாட்டுத் திட்டப் பணிகளுக்காக 2006-2007ஆம் ஆண்டிற்கான திட்ட ஒதுக்கீடு ரூ.17.04 கோடியாகும். எட்டு மாவட்ட ஆட்சித் தலைவர்கள் மற்றும் உரிய துறைத் தலைவர்கள் ஆகியோரிடமிருந்து பெறப்பட்ட கருத்துருக்கள் ஆண்டுத் திட்டம் 2006-2007ல் சேர்க்கப்பட்டுள்ளன. அதற்குரிய நிதி பல்வேறு திட்டங்களுக்கும், பற்றாக்குறை உள்ள அடிப்படை வசதிகளுக்கும் உள்ளூர் மக்களின் வாழ்க்கைத் தரத்தை மேம்படுத்தும் பொருட்டு மத்திய திட்டக்குழுவால் நிதி ஒதுக்கீடு பெறப்பட்டுள்ளது. மேற்கண்ட திட்டப்பணிகளுக்கான நிதி ஒதுக்கீடு, 2006-2007ஆம் ஆண்டு வரவு செலவுத் திட்ட மதிப்பீட்டில் சம்பந்தப்பட்ட மான்யக் கோரிக்கைகளில் செய்யப்பட்டுள்ளது.

### 1.2.10 இருபது அம்சத் திட்டம்:

இத்திட்டம், நாட்டின் வறுமையினைக் குறைப்பதற்கென 1986ஆம் ஆண்டு முதல் செயல்படுத்தப்பட்டு வருகிறது. இத்திட்டத்தில் உபரிநில விநியோகம், கிராம சுகாதாரம், கிராமப்புற வீட்டுவசதி, வேலைவாய்ப்பு ஏற்படுத்துதல், சாணாளிவாயு கலன்கள் அமைத்தல், குழந்தைகள் நல மேம்பாடு, கிராமப்புற குடிநீர் வசதி, கிராம மின்வசதி மற்றும் தாழ்த்தப்பட்டோர் / பழங்குடியினர் மேம்பாடு ஆகியவை முக்கிய அம்சங்களாகும். இத்திட்ட செயல்பாடுகளின் முன்னேற்றம் மாநில அளவிலும், தேசிய அளவிலும் மாதந்தோறும் ஆய்வு செய்யப்படுகின்றன. 2005-2006ஆம் ஆண்டு அனைத்திந்திய அளவில் இத்திட்டத்தை செயல்படுத்துவதில் தமிழ்நாடு முதலிடம் பெற்றுள்ளது.

### 1.2.11 பெருந்திட்டங்களின் பயன்களை மதிப்பீடு செய்தல்:

அரசு திட்டங்களின் பயன்கள் உரிய மக்களைச் சென்றடைவதை உறுதிப்படுத்துவதற்காக மதிப்பீடு செய்தல் இத்துறையின் முக்கிய பணியாகும். மதிப்பீடு மற்றும் செயல்முறை ஆராய்ச்சித் துறை திட்டங்களைச் செயல்படுத்தும்போதும், திட்டங்கள் முடிவுற்ற பின்னரும் மதிப்பீடுகளை செய்துவருகின்றது. அம்மதிப்பீட்டாய்வுகளின் முடிவுகள் பகுத்தாய்வு செய்யப்பட்டு தேவையான திருத்தங்கள் மற்றும் கொள்கையளவில் மாற்றங்கள் ஏதேனும் இருப்பின், அரசுக்குத் தெரிவிக்கப்படுகிறது. 2006-2007ஆம் ஆண்டிலிருந்து திட்டங்களைச் செயல்படுத்தும்போதே கண்காணிக்கும் முறையைக் கொண்டுவர இத்துறை உத்தேசித்துள்ளது.

### 1.2.12 உலக வர்த்தக நிறுவனம் (WTO) பிரிவு:

உலக வர்த்தக அமைப்பு தொடர்பான கொள்கை அளவிலான முடிவுகளைப் பெரும்பாலும் மத்திய அரசே கவனித்து வருகிறது. உலக வர்த்தக அமைப்பின் தலைமையகத்தில் அவ்வப்போது நடைபெறும் ஆய்வு மற்றும் சந்திப்புக்கூட்டங்களில் மத்திய அரசின் அக்கறையும் கருத்துக்களும் எடுத்துக் கூறப்படுகின்றன. உலக வர்த்தக அமைப்பு தொடர்பான நடவடிக்கைகள் காரணமாக, மாநில பொருளாதார மேம்பாட்டிற்கு ஏற்படும் பாதிப்புகளின்மீது மாநில அரசு அளவில் கொள்கை வகுப்பதற்கு உதவிபுரியும் நோக்குடன், திட்டம், வளர்ச்சி மற்றும் சிறப்பு முயற்சிகள் துறையில் இதற்கென உலக வர்த்தக அமைப்புப் பிரிவொன்று செயல்பட்டு வருகிறது. உலக வர்த்தக அமைப்பின் கருத்துக்களைப் பரவலாக்கி அவற்றிற்கு வலிமை சேர்ப்பதோடு நில்லாது, உலக வர்த்தக அமைப்பின் கொள்கை தொடர்பான கருத்தரங்குகள் மற்றும் மாநாடுகளும் அடிக்கடி நடத்தப்பட்டு வருகின்றன. உலக வர்த்தக அமைப்பு தொடர்பான ஆய்வுகளைத் தமிழ்நாட்டில் தொடங்குவதற்கான சாத்தியக்கூறுகளை மதிப்பிடுவதற்காக மெட்ராஸ் ஸ்கூல் ஆப் எக்னாமிக்ஸ் உடன் (Madras School of Economics) உடன்பாட்டுக் குறிப்பு ஒன்றும் கையெழுத்தாகியுள்ளது.

### 1.2 துறைத் தலைமையிடங்கள்

திட்டம் வளர்ச்சி மற்றும் சிறப்பு முயற்சிகள் துறையின் நிர்வாகக் கட்டுப்பாட்டின் கீழ் உள்ள துறைகள் பின்வருமாறு:

- (i) மாநிலத் திட்டக்குழு
- (ii) பொருள் இயல் மற்றும் புள்ளி இயல் துறை
- (iii) மதிப்பீடு மற்றும் செயல்முறை ஆராய்ச்சித் துறை

மேற்கண்ட துறைகளின் பணிகள் பின்வரும் பக்கங்களில் சுருக்கமாக குறிப்பிடப்பட்டுள்ளன.

## மாநிலத் திட்டக்குழு

**2.1** தமிழ் நாட்டில் 1971ம் ஆண்டு மே திங்கள் 25ம் நாள் மாநிலத் திட்டக்குழு அமைக்கப்பட்டது. மாண்புமிகு முதலமைச்சர் அவர்கள் தலைமையின் கீழ் மாநிலத் திட்டக்குழு செயல்படுகிறது. மாநிலத் திட்டக்குழு 19.05.2006 அன்று பேராசிரியர் மு. நாகநாதன் அவர்கள் துணைத் தலைவராகவும் மற்றும் 6 பகுதி நேர உறுப்பினர்கள், ஒரு முழு நேர உறுப்பினருடன் திருத்தி அமைக்கப்பட்டுள்ளது. நிதித் துறை செயலர், திட்டம், வளர்ச்சி மற்றும் சிறப்பு முயற்சிகள் துறை செயலர், ஆகியோர் அலுவல்வழி உறுப்பினர்களாக உள்ளனர். உறுப்பினர்-செயலர், மாநிலத் திட்டக்குழுவின் நிர்வாகப் பொறுப்புகளை ஏற்றுள்ளார்.

### 2.2 மாநிலத் திட்டக்குழுவின் முக்கிய பொறுப்புக்களாவன:

- (i) அரசின் கொள்கைகள் மற்றும் முன்னுரிமைகளுக்கு ஏற்ப ஐந்தாண்டுத் திட்டம் மற்றும் ஆண்டுத் திட்டங்களை தயாரித்தல்
- (ii) பொருளாதாரத்தின் முக்கிய துறைகளின் நிதி மற்றும் செயல் நிலைகளை கண்காணித்தல்
- (iii) அரசுத் திட்டங்களை, அரசுத் துறைகள், ஆராய்ச்சி நிறுவனங்கள்/ வல்லுநர்கள் மூலம் மதிப்பீடு செய்தல்
- (iv) மனித மேம்பாட்டுக் குறியீடு மற்றும் பாலின மேம்பாட்டுக் குறியீடு ஆகியன தொடர்பான வளர்ச்சிக் குறியீடுகளை பல்வேறு நிலைகளில் கண்காணித்தல்
- (v) பரவலாக்கப்பட்ட திட்ட நடவடிக்கைகளை ஆதரித்து ஒருங்கிணைத்தல் மற்றும் உதவிபுரிதல்

### 2.3 தமிழ் நாட்டின் பொருளாதாரத்தை கண்காணித்தல்:

மாநிலத்தின் பொருளாதார நிலை குறித்த காலாண்டு அறிக்கையினை மாநிலத் திட்டக்குழு தயாரித்து அரசு மேற்கொள்ள வேண்டிய சீர்திருத்த நடவடிக்கைகளுக்காக அனுப்பி வைக்கிறது.

### 2.4 தமிழ் நாட்டின் மனித மேம்பாட்டு அறிக்கை மற்றும் மாநிலத் திட்டங்களில் மனித மேம்பாட்டுக்கு முக்கியத்துவம் வழங்குதல்:

மாநிலத் திட்டக்குழு தமிழ்நாட்டின் முதலாவது மனித மேம்பாட்டு அறிக்கையை தயாரித்து, 2003ம் ஆண்டு வெளியிட்டது. மற்றும் இக்குழு இரண்டாவது மனித மேம்பாட்டு அறிக்கை தயாரிப்பு பணிகளை தீவிரப்படுத்தியுள்ளது. மேலும் திருவண்ணாமலை, சிவகங்கை, கடலூர், நாகப்பட்டினம் மற்றும் திண்டுக்கல் ஆகிய 5 மாவட்டங்களில் மாவட்ட மனித மேம்பாட்டு அறிக்கை தயாரிக்கும் பணி நடைபெற்று வருகிறது. இந்த மாவட்டங்களில் ராஷ்டிரிய சம் விகாஸ் யோஜனா (Rastriya Sam Vikas Yojana) திட்டம் நடைபெற்று வருகின்றது. இந்த மாவட்ட மனித மேம்பாட்டு அறிக்கைகள் உள்ளூர் தேவைகளை அறிந்து திட்டங்கள் தயாரிப்பதற்கான மதிப்பு மிக்க விவரங்களை வழங்கும்.

மாநில மற்றும் மாவட்ட அளவில் உள்ள அரசுத் துறைகள், உள்ளாட்சி மன்றங்கள், மக்கள் தொடர்பு மற்றும் சமுதாயத்தில் மனித மேம்பாடு குறித்த கருத்துக்களை பரப்புதல், மனித மேம்பாடு குறித்து மாவட்ட அளவில் பயிற்சிகள் ஏற்பாடு செய்தல், மாநில திட்டங்களை மனித மேம்பாட்டுக்காக வலுப்படுத்துவதற்கான வழிவகைகளை மேற்கொள்ளுதல் ஆகிய நடவடிக்கைகள் 2006-2007ம் ஆண்டில் மேற்கொள்ளப்பட உள்ளது.

## 2.5 மாவட்ட பரவலாக்கப்பட்ட திட்டம்:

மாநிலத்தின் எல்லா மாவட்டங்களிலும் மாவட்ட திட்டக்குழுக்கள் ஏற்படுத்தப்பட்டுள்ளன. திட்டங்களை தயாரிக்கும் பணியில் மாவட்ட திட்டக்குழுவிற்கு உதவும் பொருட்டு எல்லா மாவட்டங்களிலும் மாவட்ட திட்டப் பிரிவுகள் உருவாக்கப்பட்டுள்ளன. வளர்ச்சித் திட்டங்களை, மாவட்ட திட்டக்குழுக்கள் தயாரிப்பதற்காக விரிவான வழிகாட்டி நெறிமுறைகளை மாநிலத் திட்டக்குழு தயாரித்துள்ளது.

## 2.6 தமிழ் நாடு நிலப் பயன்பாட்டு வாரியம்:

மாநிலத் திட்டக் குழுவின் துணைத் தலைவர் தலைமையில் ஒரு சிறிய பிரிவு மாநில நிலப் பயன்பாட்டு வாரியத்தின் பணிகளை கவனித்து வருகிறது.

01.04.2000 முதல், மத்திய அரசானது மாநிலங்களுக்கு “பெரு மேலாண்மை” முறையிலான வேளாண் வளர்ச்சித் திட்டம், அறிவியல் ரீதியான நிலப் பாதுகாப்பு மற்றும் நில, நீர்வள ஆதார மேலாண்மை மற்றும் அவை தொடர்பான ஆய்வுகள் / திட்டங்களுக்கு நிதி உதவி அளித்து வருகிறது. இவ்வகைச் செயல் திட்டங்களின் முழு முதலீட்டுத் தொகையானது 90 சதவீதம் மத்திய அரசும், 10 சதவீதம் மாநில அரசும் நிதி பொறுப்பேற்கும் விதத்தில் அமைந்துள்ளது.

தமிழ்நாடு மாநில நிலப்பயன்பாட்டு வாரியத்திற்கு 2005–2006ம் ஆண்டில் மத்திய அரசிடமிருந்து ரூ.51.30 இலட்சம் பெறப்பட்டுள்ளது. இதற்கீடான மாநில அரசின் பங்கு ரூ.5.70 இலட்சமாகும்.

2006–2007ம் ஆண்டிற்கான ஒப்புதல் அளிக்கப்பட்ட திட்ட ஒதுக்கீடானது ரூ.60.00 இலட்சமாகும். இதில் மத்திய அரசிடமிருந்து எதிர்பார்க்கப்படும் உதவி ரூ.54.00 இலட்சம் மற்றும் இதற்கீடான மாநில அரசின் பங்கு ரூ.6.00 இலட்சமாகும்.

## 2.7 ஆண்டுத் திட்டம் மற்றும் பதினோராவது ஐந்தாண்டுத் திட்டம் தயாரித்தல்:

2006–2007ம் ஆண்டுக்கான வரைவு ஆண்டுத் திட்டம், ரூ.12,500 கோடிக்கு தயாரிக்கப்பட்டது. இந்த உத்தேச திட்ட ஒதுக்கீடு, மத்திய திட்டக்குழுவின் துணைத் தலைவர் மற்றும் தமிழக முதலமைச்சர் ஆகியோருக்கிடையே 06.06.2006 அன்று புது தில்லியில் நடைபெற்ற கூட்டத்தில் இறுதி செய்யப்பட்டது.

மேலும் மாநிலத் திட்டக்குழு பதினோராவது ஐந்தாண்டுத் திட்டம் (2007-2012) தயாரிக்கும் பணிகளை தொடங்கியுள்ளது. அரசுத் துறைகள், கல்வி நிறுவனங்கள் மற்றும் பல்வேறு துறை நிபுணர்களுடன் பதினோராவது ஐந்தாண்டுத் திட்டம் தயாரிப்பது தொடர்பான பல்வேறு கலந்தாய்வுகளை இக்குழு தொடங்கியுள்ளது.

## 2.8 2006–2007 ம் ஆண்டுக்கான புதிய திட்டங்கள்:

மாநிலத் திட்டக்குழுவில், உள் கட்டமைப்பு வசதிகளை வலுப்படுத்தவும், பதினோராவது ஐந்தாண்டுத் திட்டம் தொடர்பான ஆய்வுகள் மற்றும் பணியரங்குகள் நடத்தவும் ரூ.31.00 இலட்சம் முன்மொழியப்பட்டுள்ளது.

## பொருள் இயல் மற்றும் புள்ளி இயல் துறை

**3.1** பொருள் இயல் மற்றும் புள்ளி இயல் துறை, மாநிலத்தின் தலைமை புள்ளி இயல் முகமையாகும். மாநிலம் முழுமையிலும் புள்ளி விவரங்களை சேகரிப்பதிலும், தொகுப்பதிலும், ஆராய்வதிலும், வேளாண்மை, தொழில் மற்றும் விலைவாசி ஆகிய பிரிவுகளின் கீழ் அறிக்கைகள் வெளியிடுவதும் மற்றும் புள்ளி விவரங்கள் குறித்த செயல்பாடுகளை ஒருங்கிணைக்கும் அமைப்பாகவும் செயல்படுவதும் இத்துறையின் முக்கிய பணியாகும்.

**3.2** பொருள் இயல் மற்றும் புள்ளி இயல் துறையால் கீழ்க்கண்ட திட்டங்கள் செயலாக்கப்படுகின்றன.

**அ) மாநிலத் திட்டங்கள்:**

**1. தேசிய மாதிரி ஆய்வு திட்டம்:**

தேசிய மாதிரி ஆய்வு, தேசிய அளவில், முக்கியமாக அமைப்புச் சாரா பிரிவுகளின் பல்வேறு பொருட்களை உள்ளடக்கி அடுத்தடுத்த சுற்றுக்களில் தொடர்ந்து நடத்தப்படும் ஓர் ஒருங்கிணைந்த ஆய்வாகும். இவ்வாய்வு 6 மாதம் அல்லது ஒரு வருட காலத்தில் முழுநேரப் களப்பணியாளர்களைக் கொண்டு நடத்தப்படுகிறது. இது மக்களுடைய சமூக பொருளாதார இனங்களின் மீதான அடிப்படை விவரங்களை அளிப்பதோடு, பல்வேறு இனங்கள் குறித்த மதிப்பீடுகளைத் தயாரிக்கவும் வழிவகை செய்கிறது.

**2. மேலாண்மை முறை மற்றும் விவரங்கள் சேகரித்தலை நவீனப்படுத்துதல்:**

இத்திட்டத்தின்கீழ், கணிப்பொறி முறைகள் மற்றும் பணியாளர்களுக்கான பயிற்சி ஆகியவை மேம்படுத்தப்படுகின்றன.

**ஆ) மத்திய அரசினால் செயல்படுத்தப்படும் திட்டங்கள்:**

**1. வேளாண்மைக் கணக்கெடுப்பு:**

நுண்ணிய அளவிலான வேளாண் திட்டமிடுவதற்கென உரிய நிலப் பதிவேடுகளிலிருந்து கைப்பற்றின் அளவு, தன்மை மற்றும் கையிருப்பின் உரிமம் பற்றிய விவரங்கள் மறு அட்டவணைப்படுத்தப்படுகின்றன.

**2. பழம், காய்கறி மற்றும் சிறுபான்மைப் பயிர்களில் பயிர் மதிப்பீட்டாய்வு நடத்துதல்:**

பழம், காய்கறி மற்றும் சிறுபான்மைப் பயிர்களுக்கான ஒரு ஹெக்டேருக்கான விளைச்சல் விவரத்தை பயிர் அறுவடை பரிசோதனைகள் மூலம் கண்டறிந்து அதன் மூலம் பயிர் உற்பத்தி மற்றும் விளைச்சல் விகிதம் மிக நுட்பமாக கணக்கிடப்படுகிறது.

**3. தேசிய தொழில் நுட்ப ஆள்திறன் தகவல் முறைக்கான நோடல் மையம் ஏற்படுத்துதல்:**

இத்திட்டத்தின் கீழ், தமிழ் நாட்டில் உள்ள அனைத்து தேர்ச்சி பெற்ற பொறியியல் பட்டதாரிகள் மற்றும் பட்டயதாரர்கள் ஆகியோரின் பல்வேறுபட்ட பொறியியல் மற்றும் தொழில் நுட்ப தனித்தன்மை குறித்து விவரங்கள் சேகரித்தல் மற்றும் அவர்களின் தேவை மற்றும் அளிப்பினை மதிப்பிடுதல் ஆகியவை மேற்கொள்ளப்படுகின்றன.

#### 4. பொருளாதாரக் கணக்கெடுப்பு:

வேளாண்மை (பயிர் உற்பத்தி மற்றும் மலைத்தோட்டப் பயிர்கள் தவிர) மற்றும் வேளாண்மை அல்லாத நிறுவனங்களின் விவரங்களைச் சேகரித்தல் பொருளாதாரக் கணக்கெடுப்பாகும். நூறு சதவிகித இந்திய அரசின் நிதி உதவியுடன் பொருளாதாரக் கணக்கெடுப்பு மேற்கொள்ளப்படுகின்றது. ஐந்தாவது பொருளாதாரக் கணக்கெடுப்பு 2005ல் மேற்கொள்ளப்பட்டது. தமிழகத்திற்கு ரூ.588.76 லட்சம் மொத்தம் நிதி ஒதுக்கீடாக மத்திய அரசால் ஒதுக்கீடு செய்யப்பட்டுள்ளது. மேற்படி தொகையில் ரூ 538.23 லட்சம் இக்கணக்கெடுப்பிற்காக 31.03.2006 வரை செலவழிக்கப்பட்டுள்ளது. இக்கணக்கெடுப்பிற்கான படிவங்களை ஸ்கேன் செய்யும் பணி முடிவுற்று, பிப்ரவரி 2006 திங்கள் முதல் திருத்தி அமைத்தல் பணி நடைபெற்று வருகிறது.

#### இ) மத்திய மாநில அரசுகள் செலவு பொறுப்பேற்கும் திட்டங்கள்

##### 1. பயிர் பரப்பு உரிய காலத்தில் மதிப்பீடும் திட்டம்:

- (அ) ஒவ்வொரு ஆண்டும் 20 விழுக்காடு கிராமங்களில் முன்னுரிமை அடிப்படையில் நில உபயோக புள்ளி விவரங்கள் கணக்கெடுத்தல்
- (ஆ) ஒவ்வொரு பருவத்திலும், பயிர் வாரியாக நீர்பாய்ச்சப்பட்ட மற்றும் நீர்பாய்ச்சப்படாத பரப்பில் உயர் ரகம் மற்றும் உள்நூர் ரகம் வாரியாக பரப்பு மதிப்பீடு செய்யப்படுகிறது.

##### 2. பயிர்ப் புள்ளி விவர மேம்பாட்டுத் திட்டம் :

மாநிலத்தில் கிராம அளவில் அடிப்படை களப் பணியாளர்களான கிராம நிர்வாக அலுவலர்களால் சேகரிக்கப்படும் வேளாண்மைப் புள்ளி விவரங்களில் காணப்படும் குறைபாடுகளை முறையாக ஆய்வு செய்து, அவற்றை சரிசெய்ய நடவடிக்கை மேற்கொள்ளப்படுகிறது. மேலும் முக்கிய உணவு மற்றும் உணவல்லாத பயிர்களுக்கான விளைச்சல் மதிப்பீடுகளைக் கணிக்க அறுவடை நிலையில் பயிர் அறுவடை பரிசோதனை மேற்பார்வையிடப்படுகிறது.

**3.3** திட்டப் பணிகளைத் தவிர, திட்டம் சாரா திட்டங்களின் மாநில வருவாய் மதிப்பீடு, மாநிலக்கணக்கு, மூலதன ஆக்கம், ஆண்டுத் தொழில் ஆய்வு, மாதாந்திர தொழிற் குறியீட்டெண், பருவமும் பயிரும் பற்றிய அறிக்கை, பயிர் முன் மதிப்பீட்டறிக்கை, உணவு மற்றும் உணவல்லாத பயிர்களின் பயிர் மதிப்பீட்டாய்வு, தேசிய வேளாண் காப்பீட்டுத் திட்டம், தென்னை மற்றும் கமுகு ஆய்வு, மழைப் புள்ளி விவரங்கள் சேகரித்தல், நீர்பாசனத் திட்டம், விவசாயக்கூலி குறியீட்டெண், வீட்டு வசதி புள்ளி விவரம், கட்டிட கட்டுமான செலவு குறியீட்டெண், ஆண்டு நகராட்சி புள்ளியியல் கையேடு மற்றும் மாவட்ட புள்ளியியல் கையேடு, மாநில புள்ளியியல் கையேடு மற்றும் ஆண்டு புள்ளி விவரத் தொகுப்பு, ஆள் திறன் மற்றும் வேலைவாய்ப்புத் திட்டம், அங்காடிப் புலனாய்வு மற்றும் விலைவாசி, தொழிற்சாலை ஊழியர்களின் நுகர்வு விலைக் குறியீடு, மொத்த விலைக் குறியீட்டெண், சிறுபான்மை பயிர்த் திட்டம், சுற்றுச் சூழல் மற்றும் விற்பனை மிகுதித் திட்டம் ஆகியவை நடைமுறைப்படுத்தப்பட்டு வருகின்றன.

##### 3.4 மாநிலப் புள்ளியியல் குழு:

மாநிலப் புள்ளியியல் குழுவானது பொருள்இயல் மற்றும் புள்ளியியல் துறையில் புள்ளிவிவரங்கள் சேகரிக்கப்படும் முறைகள், அவற்றை பயன்படுத்தும் தன்மைகள் ஆகியவை குறித்து மேற்பார்வை செய்கிறது.

### 3.5 2006–2007 ஆம் ஆண்டுக்கான புதிய திட்டம்:

43 வருவாய் கோட்டங்களில் அமைந்துள்ள கோட்டப் புள்ளி இயல் அலுவலகங்களுக்கும் மற்றும் மாநில தலைமையிடங்களுக்கும் கணினிகள் வழங்குவதற்கும், பொருள் இயல் மற்றும் புள்ளி இயல் துறைக்கு ஈ.பி.ஏ.பி.எக்ஸ். (EPABX) வசதி மற்றும் டி.டி.பி (D.T.P.) வசதி ஆகியவற்றை ரூ.32.60 இலட்சம் செலவில் மேற்கொள்ளுதல்.

### மதிப்பீடு மற்றும் செயல்முறை ஆராய்ச்சித் துறை

4.1 பேரளவிலான வளர்ச்சிப் பணிகள் மற்றும் திட்டங்களுக்கு அரசு நிதியளித்து நிறைவேற்றி வருகிறது. அவ்வாறான திட்டங்களின் தாக்கம் மற்றும் பயன்களை முன்மதியுடன் மதிப்பீடு செய்ய வேண்டியது மிகவும் இன்றியமையாததாகும். அதன்படி மதிப்பீடு மற்றும் செயல்முறை ஆராய்ச்சித் துறை தொடங்கப்பட்ட 1972-ஆம் ஆண்டு முதற்கொண்டு மதிப்பீட்டாய்வுகள் மேற்கொள்ளுதல் மூலம் கொள்கைகளை வகுப்பது மற்றும் திட்டங்களை சிறப்பாகச் செயல்படுத்துவதற்கு பொறுப்பேற்று அரசுக்கு உதவி வருகிறது.

#### 4.2. இத்துறையின் முக்கியப் பணிகளாவன:

- 1) மத்திய, மாநில அரசுத் திட்டங்கள் மற்றும் வெளிநாட்டு உதவி பெறும் திட்டங்களை மதிப்பீடு செய்தல்;
- 2) குறிப்பிட்ட பிரிவுகளில் திட்டங்களைச் சிறப்பு மதிப்பீடு செய்தல் மற்றும் சமூகப் பொருளாதார ஆய்வுகளை மேற்கொள்ளுதல்;
- 3) மாநில நிதி நிலவரம் மற்றும் தமிழ்நாடு பொருளாதாரம் பற்றிய சிறப்பு பகுத்தாய்வுகள் மேற்கொள்ளல்;
- 4) வருடாந்திர வெளியீடுகளான 'தமிழ்நாடு - ஒரு பொருளாதார ஆய்வு' மற்றும் தமிழ்நாடு அரசின் நிதிநிலை அறிக்கையை அடிப்படையாகக் கொண்டு 'பொருளாதாரம் மற்றும் பணிவாரியான பகுப்பாய்வு மேற்கொள்ளல்'.

4.3 தமிழ்நாட்டில் மாநில, மைய அரசுகள் மற்றும் வெளிநாட்டு உதவியுடன் நடைபெற்று வரும் திட்டங்களான டானிடா திட்டம், சிடா திட்டம், ஐரோப்பிய பொருளாதாரக் கழகத் திட்டங்கள் மற்றும் பன்னாட்டு வளர்ச்சிக் கழகத் திட்டங்கள் ஆகியவை இத்துறையால் மதிப்பீடு செய்யப்பட்டு வருகின்றன. மேலும், மலைப்பகுதி மேம்பாட்டுத் திட்டம் மற்றும் மேற்கு மலைத்தொடர் மேம்பாட்டுத் திட்டம் ஆகிய திட்டங்களும் அவற்றின் வேறுபட்ட உட்கூறுகளும் தொடர்ச்சியாக மதிப்பீட்டாய்வு செய்யப்படுகின்றன. இவை தவிர, குறுகிய கால உடனடி மதிப்பீடுகளும் மற்றும் ஆராய்ச்சி அறிக்கைகளும் இத்துறையால் மேற்கொள்ளப்படுகின்றன.

4.4 இத்துறை தொடங்கப்பட்டதிலிருந்து, மார்ச்-2006 வரை, பல்வேறு துறைகளைச் சார்ந்த 558 மதிப்பீட்டாய்வுகள் மேற்கொள்ளப்பட்டுள்ளன.

4.5 எந்தெந்த திட்டங்களை மதிப்பீடு செய்ய எடுத்துக்கொள்ளலாம் என்றும், மதிப்பீடு செய்யப்பட்ட அறிக்கைகளின் மீது மேற்கொள்ளப்பட வேண்டிய மேல்நடவடிக்கைகள் குறித்தும் விவாதித்து முடிவெடுக்கவும் மாநில மதிப்பீட்டுக் குழு ஏற்படுத்தப்பட்டுள்ளது. தற்பொழுது திருத்தியமைக்கப்பட்ட இக்குழு, வளர்ச்சி ஆணையர் மற்றும் நிதித்துறைச் செயலாளரைத்

தலைவராகக் கொண்டும், மதிப்பீடு மற்றும் செயல்முறை ஆராய்ச்சித்துறை இயக்குநரை உறுப்பினர்-கூட்டுநராகக் கொண்டும் இயங்கி வருகிறது.

#### 4.6 2006-2007ஆம் ஆண்டுக்கான புதிய திட்டம்:

ரூ.8.86 இலட்ச மதிப்பீட்டில் மதிப்பீடு மற்றும் செயல்முறை ஆராய்ச்சித் துறையின் உள்கட்டமைப்பு வசதிகளை மேம்படுத்த திட்டமிடப்பட்டுள்ளது.

**க. அன்பழகன்,  
நிதி அமைச்சர்.**